



Embassy of the United States
Public Affairs Office
Kathmandu, Nepal

२०६७ भदौ २९

मानव बेचबिखनविरुद्ध अमेरिकी विकास नियोगको नयाँ कार्यक्रम

नेपालस्थित अमेरिकी विकास नियोगको ६८ लाख अमेरिकी डलर बराबरको पाँचवर्षे 'मानव बेचबिखनविरुद्ध संघर्ष' कार्यक्रम आजदेखि आरम्भ भएको छ। जम्मा ७४ लाख अमेरिकी डलर बराबरको यो कार्यक्रम द एसिया फाउन्डेसन र यसका अरु ११ सहयोगी संस्थाहरूले कार्यान्वयन गर्नेछन्, जसले यो प्रयासका लागि आफ्नो तर्फबाट थप रकम प्रदान गर्नेछन्। महिला, बालबालिका तथा समाज कल्याण मन्त्री सर्वदेव ओझा, नेपालस्थित अमेरिकी नियोगका उपप्रमुख प्याट्रिसिया महोनी, अमेरिकी विकास नियोगका सहायक निर्देशक जेड मेलिन, द एसिया फाउन्डेसनका नेपाल प्रतिनिधि जर्ज भर्गिज, नेपाल सरकारका प्रमुख सचिव माधव घिमिरे र अरू धेरै सरकारी र नागरिक संस्थाका अधिकारीहरू 'मानव बेचबिखनविरुद्ध संघर्ष' कार्यक्रम आरम्भ भएको जानकारी दिन नेपालगञ्जमा आयोजना गरिएको कार्यक्रममा उपस्थित थिए।

'मानव बेचबिखनविरुद्ध संघर्ष' कार्यक्रम मानव बेचबिखनको उच्च जोखिममा रहेका बाँके, रूपन्देही, मकवानपुर, काठमाडौं, काभ्रे र सिन्धुपाल्चोक गरी ६ जिल्लामा 'इपी' (पीडित हुनबाट रोक्ने, पीडितलाई संरक्षण गर्ने र पीडकहरूलाई कानुनी कारवाही गर्ने) लाई प्रबर्द्धन गर्ने उद्देश्यले तयार पारिएको छ। मानव बेचबिखनविरुद्धको यो विस्तृत र एकिकृत प्रयासले सरकारका विभिन्न निकायहरू र नागरिक समाजका सरोकारवालाहरूमाथि समन्वय, सहकार्यको साथसाथै उनीहरूको प्राविधिक क्षमताको अभिवृद्धि गर्नेछ। यो कार्यक्रमले राष्ट्रिय र स्थानीय तहमा एकैसाथ राष्ट्रिय नीति, संस्थागत क्षमताको निर्माण र समुदायमा आधारित सेवा प्रदानको माध्यमबाट विद्यमान जटिल कानुनी र नीतिगत संरचना तथा प्रभावकारी कार्यान्वयन, र पीडित तथा अत्यावश्यक सेवाहरूबीचको खाडललाई पुर्नेछ। साथै यसले विद्यमान जटिल कानुनी र नीतिगत संरचना तथा बेचबिखनमा संलग्न भएकाहरू र कानुनबीचको दुरीलाई समाप्त गर्नेछ।

कार्यक्रम आरम्भको अवसरमा अमेरिकी नियोगका उपप्रमुख प्याट्रिसिया महोनीले नेपालमा विद्यमान दासत्वको अन्त्यका लागि अमेरिकी सरकारको गहिरो प्रतिवद्धता व्यक्त गर्नुभयो। "यो कार्यक्रमले मानव बेचबिखनविरुद्ध संघर्षको क्रियाकलापलाई बढाउने छ। नेपालमा अहिले व्याप्त मानव बेचबिखनको स्वरूप सायद इतिहासमा विद्यमान समस्या जतिकै ठूलो छ र यो संघर्षको कार्यक्रम अहिले नेपाललाई एकदमै आवश्यक छ। अमेरिकी विदेश मन्त्रालयबाट प्रकाशित मानव बेचबिखनसम्बन्धी वार्षिक प्रतिवेदनमा नेपाल 'दोस्रो तह' मा रहेको विवरणप्रति हाम्रो गहिरो चासो रहेको छ। मानव बेचबिखनविरुद्ध नेपाल सरकारले अपेक्षित कामहरू गर्न नसकेमा अमेरिकी सरकारले नेपाललाई प्रदान गर्ने केही ठूला विदेशी सहायता रकम स्वतः कटौती हुनेछ।"

सबै प्रकारका बेचबिखनविरुद्धको कानुन कडाइका साथ लागू गर्ने, पीडितहरूको संरक्षणमा सुधार, र राष्ट्रिय मानव बेचबिखन कार्यसमितिको सुदृढीकरणमा नेपाल सरकारले उल्लेखनीय प्रगति गर्नु आवश्यक छ भन्ने कुरामा अमेरिकी नियोगका उपप्रमुखले ध्यानाकर्षण गराउनु भयो।

"हरेक वर्ष हजारौं नेपाली महिलाहरू भारतको बेश्यालयमा तस्करी गरिन्छन्, प्रति महिना सयौं युवतीहरू आन्तरिकरूपमा बढ्दो यौन व्यवसायका लागि बेचिन्छन्, र दिनहुँ असंख्य नेपालीहरू कामको लागि विदेसिन्छन्। यी सबैको एउटै नियति भनेको त्रासादिपूर्ण अवस्थामा एकदमै कम वा विना पारिश्रमिक काम गर्नु हो। मानव बेचबिखनले खासगरी गरीब र मानसिक, शारीरिक वा भावनात्मक रूपमा कमजोर वर्गलाई प्रभावित पार्दछ। हामीले मानव अस्मिता विरुद्धको यो अपराधसँग जुध्नु आवश्यक छ," मन्त्री ओझाले सबैलाई अनुरोध गर्नुभयो।

यस नयाँ युगको दासत्वको परिधि र परिमाणको सम्बन्धमा फरक-फरक अनुमान रहेका छन्। अमेरिकी सरकारको पछिल्लो अध्ययनअनुसार संसारमा हरेक वर्ष ८ लाख मानिसहरूलाई तस्करी गरी बाहिरी मुलुक पुऱ्याइन्छ भने अन्य दशौं लाख व्यक्तिहरू आफ्नै देशभित्र बेचिन्छन्। नेपाली गैरसरकारी संस्थाहरूको अनुमानमा वर्षेनी १५,००० भन्दा बढी नेपाली महिला तथा केटीहरू भारततर्फ अवैधरूपमा बेचिन्छन् भने व्यावसायिक यौनशोषणको लागि ७,५०० जति नेपालभित्रै गैरकानुनी ओसारपसार गरिन्छन्। यसको साथसाथै अमेरिकी विदेश मन्त्रालयको २००९ को मानव बेचबिखन प्रतिवेदनअनुसार अनुमानित रूपमा हरेक वर्ष २०,००० देखि २५,००० नेपाली महिलाहरू उनीहरूको इच्छा बेगर देशभित्रै घरेलु कामदार बन्दछन्।

###